

جس کا باپ معلوم نہیں، اس کی ڈاکو منٹس وغیرہ میں کس کی طرف نسبت کریں گے؟

دارالافتاء اہلسنت (دعوت اسلامی)

سوال

جس کے باپ کے متعلق کوئی علم نہ ہو، جب کوئی اسے گود لے لے، تو ڈاکو منٹس وغیرہ میں اس کی نسبت کس کی طرف کرے، کیونکہ یتیم خانے وغیرہ سے لیتے ہیں تو اس کا باپ معلوم ہی نہیں ہوتا؟

جواب

اگر کوئی ایسے بچے کو گود لے، جس کے والد کا علم نہ ہو تو، گود لینے والا عام بول چال میں یا کاغذات وغیرہ میں اس کے حقیقی باپ کے طور پر اپنا نام استعمال نہیں کر سکتا، بلکہ کاغذات وغیرہ میں سرپرست کے کالم میں اپنا نام لکھے، حقیقی والد کے کالم میں ہرگز نہ لکھے، اگر جان بوجھ کر خود کو حقیقی باپ کہے یا لکھے گا، تو گناہ گار ہوگا۔

اللہ تعالیٰ قرآن مجید میں ارشاد فرماتا ہے: (اُدْعُوهُمْ لِابَائِهِمْ هُوَ اَقْسَطُ عِنْدَ اللّٰهِ ۚ فَاِنْ لَّمْ تَعْلَمُوْا اَبَاءَهُمْ فَاِخْوَانُكُمْ فِي الدِّیْنِ وَ مَوَالِیْكُمْ ۚ وَ لَیْسَ عَلَیْكُمْ جُنَاحٌ فِیْہَاۤ اِذَا خَطَاۤتُمْ بِہٖ ۚ وَلٰكِنْ مَّا تَعَمَّدَتْ قُلُوْبُكُمْ ۚ وَكَانَ اللّٰهُ غَفُوْرًا رَّحِیْمًا) (5)، ترجمہ کنز الایمان: انہیں ان کے باپ ہی کا کہہ کر پرکارویہ اللہ کے نزدیک زیادہ ٹھیک ہے پھر اگر تمہیں ان کے باپ معلوم نہ ہوں تو دین میں تمہارے بھائی ہیں اور بشریت میں تمہارے چچا زاد اور تم پر اس میں کچھ گناہ نہیں جو نادانستہ تم سے صادر ہوا ہاں وہ گناہ ہے جو دل کے قصد سے کرو اور اللہ بخشنے والا مہربان ہے۔ (پارہ 21، سورۃ الاحزاب، آیت: 5)

اس آیت کے تحت تفسیر نور العرفان میں مفتی احمد یار خان نعیمی رحمۃ اللہ علیہ فرماتے ہیں: ”یعنی لے پالکوں کے تمہیں باپ معلوم نہ ہو تب بھی انہیں مربی (پرورش کرنے والے) کا بیٹا نہ کہو۔۔۔ ممانعت کے بعد اگر تم دیدہ نستہ (جان بوجھ کر) لے پالکوں کو ان کے مربی کا بیٹا کہوں گے تو گنہگار ہو گے۔“ (تفسیر نور العرفان، صفحہ 667، نعیمی کتب خانہ، گجرات)

مفتی امجد علی اعظمی رحمۃ اللہ علیہ فتاویٰ امجدیہ میں فرماتے ہیں: ”تنبی کرنا یعنی لڑکا گود لینا شرعاً منع نہیں، مگر وہ لڑکا اس کا لڑکا نہ ہوگا بلکہ اپنے باپ کا ہی بیٹا کہلائے گا۔“ (فتاویٰ امجدیہ، جلد 3، صفحہ 365، مکتبہ رضویہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم

مجیب: مولانا محمد سجاد عطاری مدنی

فتویٰ نمبر: WAT-4654

تاریخ اجراء: 27 رجب المرجب 1447ھ / 17 جنوری 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net